



■ Taghrif miġbur © Eric Bonanno B. Ed. (Hons.)

## Harsa Lejn it-Testmenti ta' xi Żebbuġin mis-*Sacra Infermeria* tal-Belt, Valletta

L-isptar tal-Kavallieri ta' l-Ordni ta' San Ġwann, fil-Belt Valletta, jew ahjar kif kien maghruf, is-*Sacra Infermeria* (Fig. 1), kien jilqa' fih lil kull min htieġlu s-servizzi mediċi tal-Kavallieri.

F'dan l-isptar kien jinghata servizz ta' l-ghola klassi kemm lin-nobbli kif ukoll lin-nies komuni u saħansitra anke lill-dawk li darba kienu skjavi<sup>1</sup>. Wiehed biżżejjed isemmi li fih il-morda kienu jiġu servuti f'servizzi u b'pożati tal-fidda, biex jifhem xi trattament kienu jieħdu.

Hafna minn dawk li kienu mietu f'dan l-isptar, sakemm damu hemm ġewwa hallew it-testmenti tagħhom u grazzi għall-fatt li f'Malta għandna d-dokumenti kollha ta' l-Ordni ta' San Ġwann sa l-1798, dawn il-moribondi hallewlna wirt kbir u tassew interessanti dwar diversi aspetti mill-hajja tagħhom f'dawk iż-żminijiet imghoddija.

Għalhekk, f'dan l-artiklu ser nirriproduċi numru żgħir minn dawn it-testmenti biex bihom nipprova nitfa' ftit dawl fuq dak li kien jitqies importanti f'hajjet missirijietna. Dawn li ser neżaminaw huma biss erbgħa mill-hafna testmenti ta' tant Żebbuġin li mietu fl-isptar ta' l-Ordni, imma huma rappreżentattivi hafna ta' dak li kien ikun irregiſtrat fihom.

Fit-traduzzjoni żammejt ma' l-istil li ntuża fir-registri originali biex inkiteb it-testment biex kemm jista' jkun ma jintilef xejn minnu.

### (i) Marino Gat nhar id-9 ta' Awissu 1706<sup>2</sup>

Marino Gat minn Haż-Żebbuġ, ta' 80 sena, iben il-mejjet Ġanni Pawlu, li jinsab f'dan l-isptar, marid minn ġismu imma mhux minn mohhu, wara li rċieva s-sagramenti offruti minn ommna l-Knisja Kattolika u Appostolika, ried jagħmel dan it-testment li ġej.

L-ewwelnett jiddikjara li jhalli b'werrieta universali<sup>3</sup> lil oħtu Marija, armla tal-mejjet Ġammri Pace, bl-obbligu li sa żmien sena mid-data tal-mewt tiegħu trid tagħmillu b'mitt skud<sup>4</sup> quddies



Fig. 1. Inciżjoni mill-ktieb Statuta Hospitalis Hierusalem ta' l-1588 li tagħti dehra tad-dormitorju tas-*Sacra Infermeria* fi żmien il-G.M. Verdala (1581-1595)

ghal ruhu f'dan l-istess sptar<sup>5</sup>, jekk imut hawn, u bl-ghotja ta' żewġ tari<sup>6</sup> f'kull quddiesa.

Barra minn hekk, jiddikjara wkoll li m'ghandu dejn ma' hadd ta' ebda somma, anzi hu ghandu jiehu somom żgħar minghand xi whud, imma għall-imhabba ta' Alla, dawn ser jahfirhom bi tpattija għal dnuvietu.

Dan kollu sar fil-preżenza tas-Sinjur Pirjol Fra Giovanni Guillery, il-Viċi Pirjol Fra Eusebio Lancellotti u tax-xhieda Giovanni Battista Zammit mill-Belt, u Nicola Chinsi, gwardjan ta' dan l-isptar.

Giovanni Maria Lamarche, skrivan tas-Sacra Infermeria.

## (ii) Ġanni Sammut: 15 ta' Ottubru 1707<sup>7</sup> (Fig. 2)

Ġanni Sammut iben Duminku, minn Haż-Żebbuġ, ta' 28 sena, u li joqghod il-Belt, wara li rċieva s-sagramenti offruti minn ommna l-Knisja, waqt li għalkemm marid f'ġismu imma f'sikktu minn mohhu, ried jagħmel dan it-testment li ġej.

L-ewwelnett ihalli lil Rosa, martu u bint Marcello Spiteri, b'werrieta universali ta' hwejjġu kollha u tal-mobbli li jippossiedi, waqt li jobbligaha li tagħmel fit-tielet, fis-sitt, u fit-tletin anniversarju minn mewtu b'kemm jiġu għoxrin onzja<sup>8</sup> f'quddies wara li minnhom ikunu tnaqqsu l-ispejjeż tal-funeral, u xi spejjeż ohra. Irid ukoll li jinghataw 5 onzje lis-Sacra Infermeria u jrid ukoll li wara mewtu l-katavru tiegħu jittiehed u jindifen fil-Knisja Parrokkjali ta' San Pawl tal-Belt Valletta.

Barra minn hekk irid ukoll li jinghataw 3 skudi u 3 grani<sup>9</sup> lil kaxxa tal-Knisja ta' l-Erwieh tal-Purgatorju tal-Belt Valletta.

Ihalli wkoll lil Katarina u lil Speranza, ahwa, u wlied Domenico Genovese minn Haż-Żebbuġ, armarju tal-barbiera b'kull ma jinstab fih, liema oġġetti jinstabu fil-pussess ta' Publiju, barbier mir-Rabat li joqghod viċin il-Knisja ta' Santa Marija ta' Ġiezu, u mlaqqam Ċenstajla. Ihallilhom ukoll l-erba' hsajjar li jinstabu fid-dar ta' Nazju Axisa f'Haż-Żebbuġ, vetrina kbira tal-fajzenza u l-pużati, u x-xfafar tal-lehja li jinstabu għand l-istess werrieta, waqt li jobbligahom li jsumu għal darba fil-ġimgha fuq hobż u ilma, u dan għal tul ta' sena shiha.

Barra minn hekk ihalli għal Anna wkoll, bint Maruzzo Muscat li jghix fil-Belt Valletta,




Fig. 2. Paġna minn registru tat-testmenti tas-Sacra Infermeria fejn tidher ir-registrazzjoni f'isem Ġanni Sammut.

gwardarobba tal-mera li tinsab fid-dar ta' Haż-Żebbuġ ta' l-istess Nazju Axisa, waqt li jobbligaha għall-istess sawma.

Dan kollu sar fil-preżenza tal-Wisq Reverendu Signor Fra Eusebio Lancellotto, Viċi Pirjol. Bħala xhieda kien hemm Remigio Bonard mill-Belt, iben il-mejjet Indri, Giuseppe Agius mill-Belt Valletta, iben il-mejjet Geronimo, u Francesco Psaila minn Hal Qormi iben Angelo.

Miktub għalija Fra D. G. Guillery, Pirjol tas-*Sacra Infermerija* u rreġistrat minn F. M Lamarche fis-*Sacra Infermerija*.

### **(iii) Michele Calafat: 17 ta' Jannar 1719<sup>10</sup>**

Ghandu jkun maghruf u mifhum minn kulhadd li Michele Calafat, iben Lorenzo minn Haż-Żebbuġ, u li fil-preżent jinstab marid f'dan l-isptar, u għall-grazzja ta' Alla jinstab f'siktu minn mohhu, minkejja li dgħajjed f'gismu, għax jaf li hi l-liġi universali li jrid imut, u mhux ċert meta ser tkun is-siegha tal-mewt tiegħu, għamar li jagħmel din l-istqarrija li ġejja, bl-intervent ta' missieru, Lorenzo Calafat, fejn awtorizzah li jagħmel f'ismu kif ġej hawn taht.

Primarjament, waqt li jirrikmanda ruhu lil Alla u lill-Vergni Beatissima Marija u lill-qorti kollha tal-Ġenna, ried li l-katavru tiegħu ikun midfun fil-knisja ta' dan l-isptar (Fig. 3.)

Ukoll, l-imsemmi Michele Calafat ordna li minn dak li hallielu d-donatarju msemmi hawn fuq<sup>11</sup>, iħalli 10 onzje halli jsirlu quddies għal ruhu f'dan l-istess sptar bil-hlas ta' żewġ tari għal kull quddiesa, cioe, 5 onzje għall-fidwa ta' ruh l-imsemmi Michele kif ukoll 5 onzje għall-fidwa ta' ruh Marija, ommu.

L-imsemmi Michele jhalli wkoll b'legat lix-xebbiet Cleria u Mariuzza, hutu bniet, 5 onzje għal darba biss u li jinqasmu bejniethom taht kundizzjoni li għal żmien sena iridu jsumu nhar ta' Ġimgha ta' kull Ġimgha b'sufragju għal ruhu.

Ighid ukoll li l-beni stabbli u mobbli li jipposjedi jgħaddihom lil Lorenzo Calafat, missieru, bil-kundizzjoni li dan jiktbu fis-sodalità ta' l-Agonizzanti ta' Haż-Żebbuġ, u dan wara li jkunu thallsu d-drittijiet kollha dovuti.

Hi x-xewqa u l-ordni ta' l-imsemmi Michele li din id-depożizzjoni tiehu effett ma' mewtu, b'tali mod li hu jzomm id-dritt li qabel ma jmut ikun jista' jbidel kull parti minnha kif jidhirlu hu.

Din hi l-aħħar xewqa tiegħu u din iżzomm u teżercita l-forza kollha li tippermettilha l-liġi.

Kollox kien ippubblikat minni, Fra Glaudio Gerardin, Pirjol ta' din is-*Sacra Infermeria* quddiem ix-xhieda Domenico Saliba, Giacomo Cumbau iben il-mejjet Giljan minn din il-Belt Valletta; Giovanni Battista Fabri, iben il-mejjet Pietru; Gammri Micallef, iben il-mejjet Indri minn Naxxar u Giovanni Paolo Camilleri, iben Baskal minn Naxxar.

It-testment kien mehud mill-iskrivan tas-*Sacra Infermeria*.

#### (iv) Salvatore Xerri: 29 ta' Awissu 1713<sup>12</sup>

Salvatore Scerri ta' bejn wiehed u iehor 24 sena, iben Giovanni Battista minn Haż-Żebbuġ imma li joqghod Bormla, li jinstab marid f'dan l-isptar, imma għadu f'siktu minn mohhu, ried jagħmel dan it-testment li ġej.

Jiddikjara li għandu tliet ġakketti tal-fustan<sup>13</sup>, żewġ qasab<sup>14</sup> tila ta' Malta rrigata kulur is-sema, żewġ qomos ġodda diġà milbusa, żewġ kurpetti tal-fustan, kurpett iehor tad-damask aħdar tal-harir u kurpett iehor tal-bordat<sup>15</sup> ta' Franza diġà milbus, beritta ġdida hamra, erba' pari buttuni tal-fidda, ċurkett tad-deheb ta' skud, kwarta hajt ikhal tal-qoton, madwar sitt artal hajt ta' Barbella għall-insiġ tat-tila, sitt kwadri żgħar u tnejn kbar, erba' sigġijiet tal-marella tat-tibna, u li jhalli dan kollu lil Anna, martu bhala werrieta universali, u fuq kollox, il-kapaċità li tkun tista' tiddisponi minnhom kif joghġob lilha.

Barra dan ihallilha wkoll sitt skudi għall-quddies liema flus jinstabu fit-teżor.

Kollox magħmul quddiem il-pirjol Ch. Girardin u rreġistrat minni l-iskrivan hawn taht iffirmat.

Fra Jean Dispinar.

Bla dubju, ma' l-ewwel daqqa ta' għajn f'dawn l-erba' testmenti wiehed mill-ewwel jinnota li l-aktar aspett li jispikka huwa dak reliġjuż. Mill-ewwel jidher kemm kien jinghata importanza għax qabel m'għamlu t-testment il-moribondi kollha, jew kienu rrikorow għall-aħhar sagramenti (i.e. il-ġriżma tal-morda, il-qrar u t-tqarbin), jew fittxew li jhallu xi flejjes għall-quddies li kellu jsir b'suffraġju għal ruhhom wara mewthom.

Tispikka wkoll l-ghotja tal-karità fil-quddies jew anke lill-istess *Sacra Infermeria*.

Interessanti wkoll hu li minn dawn it-testmenti jidher kemm in-nies kienu jaħsbu fl-erwieh tagħhom, ta' nishom u anke ta' dawk li ma kinux jiġu minnhom. Hekk insibu li Ġanni Sammut (ii) halla xi flus anke għall-kaxxa tal-Knisja ta' l-Erwieħ tal-Purgatorju tal-Belt, Valletta, waqt li Michele Calafat (iii) haseb anke f'ruħ ommu, Marija.

Johroġ ukoll il-bżonn għal talb kontinwu għal ruh il-mejjet u kien għalhekk li fit-testment tiegħu, Michele Calafat (iii) talab li jkun miktub fis-Sodalità ta' l-Agonizzanti ta' Haż-Żebbuġ. Din is-sodalità kienet tobbliga lill-membri tagħha biex joffru t-talb tagħhom għall-bżonnijiet ta' dawk li jkunu waslu fl-aħhar ta' hajjithom.

F'żewġ testmenti jissemma wkoll l-obbligu tas-sawm – b'dipendenza fuq hobż u ilma biss (!) Is-sawm kien jithalla l-aktar għal nhar ta' Erbgħa u/jew nhar ta' Ġimgħa.

Meta wiehed jara l-emfasi li kienet issir dwar it-talb li kien ikollu jinghad u l-hlasijiet li kienu jsiru għalih, wiehed jara kif dak iż-żmien, dak li jkun kien bhal jipprova jwitti triqtu biex jidhol fil-ġenna billi jhallas għaliha – bhal li kieku bi flusu kien jista' jixtri għalih il-helsien minn dnubietu.

Interessanti wkoll li fit-testment ta' Michele Calafat (iii) jissemma t-thollija ta' legat. Il-legat, ġeneralment kien ikun ghotja ta' flus li t-tgawdija tagħha kien ikun marbut b'xi kondizzjoni/jiet. F'dan il-każ ir-rabta kienet l-obbligu tas-sawm.

Hafna drabi, il-legat kien jithalla biex jiggwarantixxi li xi xbejba fqira mill-familja ta' l-itess moribond jew anke (f'każi ohra) jekk ma tiġix minnu, ikun garantit lilha li biex tibda l-

hajja taż-żwieġ taghha kien ser ikollha somma ċkejkna ta' flus fuq xiex isserrah mohhha. Kien hemm min ihalli flus fi dhul minn kiri ta' djar, għelieqi, bhejjem, eċċ. L-obbligi hafna drabi kienu jkunu li ż-żwieġ kien irid isir f'data partikolari (aktarx f'xi festa) fuq artal partikolari u anke f'kappella jew knisja partikolari.

Tohroġ ukoll l-importanza li jinhelsu d-djun kollha li dak li jkun ikun għamel f'ħajtu u li jsiru wkoll il-hlasijiet kollha għal xi servizzi anke dawk ta' wara d-difna. Hafna kienu jibżgħu li nieshom kienu jintefgħu l-habs u għalhekk kienu jaraw x'jagħmlu biex ihallsu dak kollu li kien ikun dovut minnhom qabel ma jispiċċaw f'qiegh il-qabar.

Hu nteressanti li fi tnejn mit-testmenti jissemmew kemm tipi ta' għamara u aċċessorji partikolari kif ukoll tipi ta' hwejjeġ u tessuti.

Hekk fit-testment ta' Ġanni Sammut (ii) insibu referenza għal armarju tal-barbiera b'kullma jinstab fih (!) u gwardarobba tal-mera.

L-armarju tal-barbiera kien biċċa għamara sabiha hafna u spiss imzejjen b'hafna lavur fl-injam ukoll.

Il-wiċċ ta' l-armarju kien ikun ta' l-irham biex seta' jitmaddaf malajr. Mieghu kien ikollu għadd ta' aċċessorji bħal imwies tal-lehja, imqassijiet tal-metal, moli tal-ġild u ta' l-għadam, fliexken ta' l-ilma, bwieqi tal-metal immartellat għas-sapun tal-lehja, pnizel tas-suf tal-ġemel, friskaturi tal-porċellana jew ċeramika u ġarar għat-terra li spiss kienet tkun magħmula minn minerali mfarrkin fini mħallta ma' frak tal-pjanti bħalma kienu l-likopodju u r-rihan (li anke kien ihalli riha tfuh), u fl-aħhar fliexken żgħar tal-hġeieġ, spissi ddekorati li fihom kienu jzommu l-fwejjah.

Illum il-mera reġġhet dahlet moda fl-għamara u ssibha taht kull forma u b'disinn. Fl-imghoddi ma kienx ikun fiha disinni u l-aktar qata' komuni kienet dik ovali. Il-mera kienet titwāhhal fin-nofs billi l-gwardarobbi spiss kienu jkunu mfaġġa fuq tliet taqsimiet.


Ta' min isemmi wkoll li hafna minn dawn il-gwardarobbi kien ikun fihom anke qiegh falz fejn il-proprjetarju kien jahbi flusu u ġidu.

Minn dawn it-testmenti u oħrajn ukoll, johroġ il-fatt li hafna kienu jahsbu fix-xebbiet tal-familja billi jhallulhom xi haġa.

Meta wiehed jara dan l-aġir dak li jkun ma jridx jinsa li qed nitkellmu dwar żminijiet meta jekk it-tfalijiet ma jizzewġux jew jieħdu l-ordni sagri, kellhom riskju kbir li jekk ma kienx ikollhom lejn xiex iduru, allura kienu jaqgħu għaž-żina biex imantnu lilhom infushom.

Rigward it-testment ta' Salvatore Xerri (iv) li hu mxaqleb fuq aspekt aktar materjalistiku milli reliġjuż, wiehed jieħu ndikazzjoni tajba tat-tessuti li dak iż-żmien (i.e. fis-seklu 18) kienu f'użu komuni.

Il-fustan, it-tila u d-drapp tal-qomos kien kollu magħmulin mill-qoton; prodott li f'Malta, dik il-habta kien jtkabbar fi kwantitajiet kbar. Hu fatt magħruf ukoll li ż-Zebbuġin kienu fost l-akbar



*Fig. 3. Ritratt ta' kif kienet il-Kappella tal-Madonna tal-Hnienu tas-Sacra Infermeria (il-kappella ta' Nibbia) qabel ma gġarfet fl-aħhar gwerra dinjija.<sup>16</sup>*

industrijalisti fejn jidhol it-tkabbir u l-hdim tal-qoton.

Il-qoton, kittien, qanneb, newl, harir u damask kienu tipi ta' drappijiet li kienu jintużaw hafna; l-ewwel tlieta l-aktar mill-klasi l-baxxa, waqt li l-ahhar tnejn kont issibhom aktar ghand is-sinjuri. In-newl kont issibu ghand it-tnejn. Id-differenza fil-klasi kienet tidher sewwa hafna mill-ilbies li n-nies kienu jxiddu fuqhom jew li kienu jużaw bhala ghata.

Minn naha l-ohra, d-daqqa ta' ghajn fil-fond tal-kontenut ta' dawn it-testmenti wriet kemm hajjet missirijietna kienet differenti minn dik taghna. L-obbligi lejn u r-riti tar-religjon kienu jiehu wisq aktar priorita minn tal-lum. Minhabba f'hekk, missirijietna trabbew f'ambjent ta' protokoll ta' religjozita aktar milli f'relazzjoni intima bejn il-bniedem u l-hallieq. Dawn l-affarijiet setghu jsiru bil-pompa kollha mis-sinjuri biss. Il-fqir kien idur lejn Alla u l-qaddisin bl-intenzjonijiet tieghu biss billi b'butu ma kienx iwassal.

<sup>1</sup> N(ational) L(ibrary) of M(alta), AOM 1723, f. 211

<sup>2</sup> *Ibid*, f. 112.

<sup>3</sup> Werrieta ta' kollox wara li jkun tnaqqsu d-djun kollha.

<sup>4</sup> Ekwivalenti ghal xelin u tmin soldi (1s 8d) jew 8c3 tal-flus tal-lum.

<sup>5</sup> Din hija referenza ghall-kappella tas-*Sacra Infermeria* li kienet mibnija fl-1612 mill-Kavallier Fra Giorgio Nibbia. Kienet iddedikata lill-“Madonna tal-Hniena”.

<sup>6</sup> Ekwivalenti ghal sold u 9 habbiet (1\_d) jew 4.75m tal-flus tal-lum.

<sup>7</sup> *Ibid*, f. 129.

<sup>8</sup> Valuta ta' munita ohra.

<sup>9</sup> Ekwivalenti ghal habba (1/12d) jew 0.25m. tal-flus tal-lum.

<sup>10</sup> *Ibid*, ff. 254-255.

<sup>11</sup> Hawn qed jirreferi ghal missieru Lorenzo.

<sup>12</sup> *Ibid*, f. 126

<sup>13</sup> Il-fustan kien drapp ohxon mahdum mill-qoton, ta' kwalita inferjuri u ghalhekk delikat.

<sup>14</sup> Tul ta' 12-il pied (ca. 2m.)

<sup>15</sup> Il-bordat kien drapp maghmul minn tahlita ta' kittien u qanneb irrigat abjad u ikhal. Kemm il-kittien u kemm il-qanneb huma xitel li minnhom jistghu jinstiltu hjut li jintużaw biex minnhom jaghmlu drappijiet.

<sup>16</sup> Fi zmien il-kolonjalizmu Ngliż, il-kappella kienet maghrufa bhala *The Chapel of Bones*.